

ተንሰኢ ዓረትካ ሒዝካ ኪድ

ንባብ፡ ዮሐ 5፡1-16

ዘሎናዮ እዋን ካብቲ ወዲኛናዮ ዘሎና ካብቲ ተጋጊናዮ ዘሎና ወይ እውን ዘንጊዕናዮ ዘሎና ክንትንሥእ ዝሓትት እዋን እዩ። ነዚ ክሕግዘና ካብ ወንጌል ቅ. ዮሐንስ መሰረት ገርና ክንርእዮ። ቅ. ዮሐንስ ኣብ ወንጌሉ ኢየሱስ ሸውዓተ ምልክታት ከም ዝገበረ ይነግረና ተአምራታት ኣይብሎምን እዩ። ካልኦት ሰለስተ ወንጌላውያን ግን ተአምራታት ይብልዎም። ቍጽሪ ሸውዓተ እውን ቅዱስ ቍጽሪ ናይ ምልክትን ፍጽምናን ምልክት እዩ። እዚ ሎሚ ዘንበብናዮ ሳልሳይ ካብቶም ሸውዓተ ምልክታት ዕግበት/ምልክትን ሕይወትን ዘምጽአ ምልክት እዩ። ቅ. ዮሐንስ ኩሉ ጊዜ ነቲ ምልክት ምስ ነገረ ናይ ሰባት መልሰ ግብሪ ማለት ናይ ዝአምኑን ናይ ዝነጽጉን ገሊጹ ይነግር። ብዙሓት በቲ ዝገበሮ ይድነቑ፤ ብኣኡ ይአምኑ እዚ ብሓቂ ወዲ አምላኽ እዩ ዓቢ ነብይ ኣተንሢኡልና እናበሉ ኣብቲ ዝብሎን ዝገብሮን ኢድ አምላኽ ከምዘሎ ይርእዩን ይቕበሉን። ገለ ግን ኣይአምኑን፤ ካብኡ ይርሕቁ ምኽንያቱ እቲ ዝገብሮ ዘይስሕብ ወይ እውን ኣብ ጸገም ዝእቱ እዩ እናበሉ ይነጽግዎ ከም ዝነበሩ ይነግረና።

ኣብ ናይ ሎሚ ኣስተንትኖ ቅድሚ ምእታውና ንአፍልጦናን ብርሀ ክገብሮ ታሪኻውን ባህላውን ኩነታት እዚ ፍጻሜ ዝተፈጸመሉ ክንርኢ ሓጋዚ እዩ። ብዙሓት ምሁራት ክርስትና እዚ ፍጻሜ አምሳላዊ እዩ ይብሉ። እዚ ልሙስ ሰብአይ አምሳል ህዝበ እስራኤል እዩ። እቶም ሓምሸተ ገበላታት ነተን ቀዳሞት ሓምሸተ መጻሕፍቲ ሕጊ የመልክት። ኣብቲ ገበላታት እቲ ህዝቢ ሓሚሙ ይድቅስ። ሕጊ ንኃጢአት ህዝቢ የርኢ ግን ክቕይሮ ኣይክእልን። ሕጊ ናይ ህዝቢ ድኽመት ክኸውል ይኸእል እዩ ግን ከሕውዮም ኣይክእልን እዩ። ሕጊ ከምቲ ገበላታት ንዝሓመማ ነፍሳት ህዝቢ የዕቁብ ግን ከሕውዮም ኣይክእልን። እተን 38 ዓመት ነተን እስራኤላውያን ቅድሚ ምድረ ተስፋ ኣብ በረኻታት ሲናይ ኮለል ዝበልወን የመልክታ ወይ ከአ ነተን ንምጽኣት መስሕ ዝተጸበይወን ኣዝማን የመልክታ። እቲ ናይ ማይ ምንዋጽ ንጥምቀት የመልክት። ኣብ ጥንታውያን ስእልታት ክርስትና ዝርኣ ኣሳእል ሰብ ድሕሪ ጥምቀት ካብ ማይ ዓራቱ ተሰኪሙ ክወጽእ ዘርኢ ስእሊ ይርኣ።

ነዚ ኹሉ ኣብ ግምት ኣእቲና ክነብቦ ከሎና ትርጉም ክህብ ይኸእል እዩ እንተ ኾነ ዮሐንስ ወንጌሉ ክጽሕፍ እንከሎ ነዚ ትርጉም ሒዙ ዝጸሓፎ ኣይመስልን። ግን ኣጥቢቐ ክንርእዮ ከሎን ህያው ሓቂ ኣልኦ። ኣብዚ ክንዝክሮ ዘሎና ዝኾነ ታሪኽ ቅ. መጽሓፍ ካብቲ ዝነግሮ ንሳዕሊ ሓቂ ከምዘለዎ ክንግምት ኣሎና። ኩኖ እቲ ግዳማዊ ገጽ ዝዓመቐ ትርጉም ከምዘሎ ክንግንዘብ ኣሎና። እቶም ንኣሸቱ ታሪኻት ከይተረፉ ኣብ ዘለዓለማዊ ነገራት ከብጽሑና ይኸእሉ።

ኣብዚ ናይ ሎሚ ወንጌል ዮሐንስ ብዛዕባ ስሙ ዘይጥቀስ ብዓል ኣብ ኢየሩሳሌም ከም ዝነበረ ኢየሱስ ከአ ዝተሓወሶ ይነግር። ኣይሁድ ብግድን ሰለስተ ብዓላት የብዕሉ ነሮም፤ ፋሲካ (Passover)፣ ጳራቅሊጦስን (Pentecost)፣ ብዓል ዳሳት (Tabernacle)። እዚ ስሙ ዘይጥቀስ ብዓል ምናልባት ብዓል ጳራቅሊጦስ ወይ ብዓል ሓምሳ ክኸውን ይኸእል። ነዚ መረጋገጺ ዝኾነና ዮሐ፡ 6 ቅሚ ዮሐ 5 እንተ ወሰድናዮ ብዛዕባ ፋሲካ ክንሓስብ ንኸእል ምኽንያቱ ናይ ምዕ. 6 ፋሲካ ቀሪቡ እንከሎ ከምዝ ዝተባህለ ንርኢ (ዮሐ 6፡4)። ፋሲካ ኣብ ፍርቂ ሚያዝያ እዩ ጳራቅሊጦስ ከአ ድሕሪ ሸውዓተ ሶሙን እዩ። ብዝኾነ ኢየሱስ ኣብቲ ብዓል ምስ ተሓወሰ ኣብቲ ኣብ ጥቓ ደገ ኣባግዕ ብዕብራይስጥ ቤተ ሳይዳ (ገሃ ምሕረት) ዚብሃል ኃሙሸተ ገበላ ዘለዎ ቐሳይ ከም ዝኸደ ይነግረና። ኣብ መጨረሻ ናይ 19 ክፍለ ዘመን ኣብ ዝተገብረ ኣርኪዮሊጂካዊ ኩዕታ ፍራስ ፍራስ ናይእዚ ቀሳይ ከም ዝተረኸበ ይንገር። ቅ. ዮሐንስ ኣብ ጥቓ እቲ ቀሳይ ብዙሓት ሕሙማት ዕጢራትን ሓንካሳትን ልሙሳትን ይድቅሱ ከም ዝነበሩ ይነግረና። እዞም ሰለስተ

ሕማማት ብነፍስን ብሥጋን ስለ ዘሳቅዩና ካብኦም ክንገድን ክነጽሕን ንደሊ። ሰለስተኦም ምንጪ ናይ ንኡሉ ስጋዊ ስቓይ እዮም፤ ብዙሕ ጊዜ ንሕና ክርስትያን ብናይ እዚኦም ጽልኣት ኢና እንሳቅ።

ዑረት: ኢየሱስ ኣብይ ገጹ ከም ዝመርሓና ወይ እውን ኣብ ሕይወት ክንከዶ ዝግብኣና ርኢና ኣይንኸእልን። ኩልና ከም እንፈልጦ ዕጢር ሰብ ክርኢ ስለ ዘይክእል ብዙሕ እዩ ዝጎድሎ። ሰባት ክመርሕዎ ኣለዎም። ንነገራት ስለ ዘይርእዮም ኣብ ገለ እዋን ዓቢ ዕድል ከጥፍእ ይኸእል። ርእዩ ከም ሰቡ ርድኢቱ ከይህብ ኩነታቱ ኣየፍቅደሉን እዩ በዚ ኸኣ ኣብ ማሕበራውን ግላውን ነገራት ብዙሕ ይጎድሎ። ኣብ መንፈሳዊ ሕይወት ዑረት ሕልና እቲ ዝኸፍኦ ኮይኑ ብዝያዳ ካብ ሰብን ኣምላኽን ዝፈልየና ዓቢ ሕማም እዩ። ጾምና ካብ ከምዚ ዝኣመሰሉ ክንገድ ዕድል ዝህበና። ኢየሱስ ኣብ ዘሎናዮ መጺኡ ክትገባ/ገባውዩ ክትርእዩ ትደሊ ይብለና።

ሓንካሳን ልሙስን: ክንርኢ ንኸእል ኢና ክንከይድ ግን ኣይንኸእልን ወይ ኣብ መገዲ ኣምላኽ ኣይንመላለስን። ኣካላዊ ስንክልና ምሕንካስን ምልማስን ካብ ብዙሕ ነገራት የትርፈና። ነዊሕ ክንከይድ ኣይንኸእልን፤ ሰባት ክሕግዙና ኣለዎም እንተ ዘይኮነ ዓቕሚ የብልናን ኣብ ሓገዝ ሰባት ዝተመርኮሰና ኢና። መንፈሳዊ ሕንክሳን ምልማስን ዝገደደ እዩ። ጠዋይ ሕልና ኣብ ክፍኣትን ጥልመትን ዘተኮረ ሕይወት ጎዳኢና እዩ ኣብ መጨረሻ። ሕልንኡ ዝለመሰ ሰብ ክፉእ ክገብር ኣየጸግዎን እዩ፤ እዚ እቲ ዝኸፍኦ ኣብ ሕይወት ስለ ዝኾነ ሎሚ ካብዚ ሕማም ክንወጽእ ተንሥእ/ኢ እናበለ ብኢድና ሓዙ ከተንሥእና ዕድል ይህበና ኣሎ።

ኣብዚ ቅዱስ እዋን ጾም ኢየሱስ ንነፍሲ ወከፍና ኣብቲ ዘሎናዮ መጺኡ እንደገና ክትገባ ትደሊዶ/ ምእሉእ ክትከውን ትደሊዶ እናበለ ይገባኑና ኣሎ። ኩነታቱ ርእዩ ዝኸኣለ ጥራሕ እዩ እወ ክገባ እደሊ ክብል ዝኸእል። ገለ እዋን ሓሚምና ከሎና ድሓን እየ ንብል ኢና እዚ እዩ ንሰብ ሎሚ ከቢድዎ ዘሎ። መይቱ እንከሎ ሕይወት ኣሎኒ ኃጢአ እንከሎ ምስ ኣምላኽ ኣሎኹ እናበለ ንርእሱ ከታልል ይነብር። እዚ ልሙስ ሰብኣይ ግን ዝሕግዞ ዝረድኦ ብእምነት ይጽበ ስለ ዝነበረ ኣምላኽ ኣብ ማእሱ ከሎ መጺኡ ክትገባዩ ትደሊ ኢሉ ኣሕውይዎ። ኢየሱስ በዚ ብሩኽ ጾም ኣብ ዘሎናዮ መጺኡ ጸጋ ክህበካ ክምሕረካ ኃጢአትካ/ኪ ክገባኩካ ትደልዩ ይብለና ኣሎ። ብዘይቀለዓለም እወ ጎይታይ ሓግዘኒ ንበሎ።

ኢየሱስ ኣብቲ ሓሚምናሉ ጠፊእናሉ ተኸዊልናሉ ዘሎና ይመጽኣና። ኣብዚ ዘሎናዮ ብሩኽ ጾም ግ ኢየሱስ ብዝተፈላለየ መገዲ ምሳና ከምዘሎ ሓሲብና ክንቀርቦ ክንሰምዖ ጸገምና ክነግሮ እዋኑ እዩ። ግላዊ ድሕነትና የገድሶ እዩ። እሂ ድኦ በይንኻ ኣብዚ ተኸዊልካ ንበይንኻ ክትገባ/ውዩ ተደልዩ ይብለና ኣሎ። እዚ ሕሙም ደቂቡ ምስረኣዮ ነዊሳ እዋን ምሕማሙ-ፈሊጡ ይብለና፤ ምናልባት ኣቕድም ኣቢሎም ሰባት ጸገሙ ዝፈልጡ ወይ ኣዝማዱ ነገሮም ይኹኑ ኢየሱስ ምስ ፈለጠ ጊዜ ኣይወሰደን ኣብቲ ዘለዎ መጺኡ ሓቲትዎ። መጀመርያ ዝሓተቶ ክትገባዩ ትደሊ ዝብል እዩ።

እዚ ሰብ ሕማሙ ንነውሕ ዓመታት ኣሳቕይዎ ክትንሥእ ክንቀሳቐስ ከምዘይክእል ገርዎ፤ ኣብ ሓደ ቦታን ኣብ ሓንቲ ኣረጊት ማእስን ን38 ዓመት ከምዝነብር ገርዎ ብሓቂ ከቢድ ንኹሉ እዩ፤ ብዓቢኡ ነቲ ሕሙም ድሕሪኡ ነቶም ዘልዕልዎ ወይ ዝሕግዝዎ ዝነበሩ፤ ኣብ ገለ እዋን የንጸርጽር እውን ነሩ ይኸውን እዩ፤ ሞት እውን ይምነ ነሩ ይኸውን እዩ። ኣብ ከምዚ እንከሎ እዩ ምሕረት ኣምላኽ መጺእዎ። እዚ ኣምሳል እቲ ዓቢ ኃጢአት ንዓመታት ሓዝናዮ እንጉዓዝ ርክብና ምስ ኣምላኽን ሰብን ምስ ገዛእ ርእስናን በቲኹ ኣብ ስቓይን ውርደትን ኣብ ተስፋ ቍርጸት ሓዙና ዝነበር እዩ። ከም ቆሲሉ ዘሎ መንድዓት ተሰኪምናዮ ክንከይድ ከሎና ንኹሉ ጸገም እዩ፤ ስለዚ ሎሚ ኣምላኽ ኣብ ዘሎናዮ መጺኡ ብቤተ ክርስትያኑ ገሩ ክትገባዩ ትደሊ ይብልና ኣሎ።

እዚ ልሙስ ሰብአይ ን38 ዓመት ተስፋ ከይቆረጸ እቲ ቀላይ ምስ ተንቀሳቕሶ ዝሕግዞ ዝጸበ ዝነበረ ሰብ ኩሉ ጊዜ ካልኣት ይቕድምዎ ዝነበሩ ንሕቶ ኢየሱስ መልሲ ክህብ ኣንከሎ ዝሕግዞ የብለይን ባዕለይ ከይገብር ከኣ ዓቕሚ የብለይን ኢሉ መሊሱ። እዚ ዘበሎ እቲ ቀላይ በብእዋኑ ይንቀሳቕሶ እሞ እቲ ቀዲሙ ዝአተወ ይሓወ ነሩ ዝብል እምነት ነርዎም። ኣብ ገለ ብራናታት መልካኽ እግዚአብሔር መጺኡ የንቀሳቕሶ ነሩ ዝብል ንረክብ እዚ ግን ገለ ዝሓወስዎ ክኸውን ይክእል እዩ ብማለት ኣብዚ እዋን ዘሎ ቅዳሕ ወንጌል ኣይንረኽቦን። ብዝኾነ ከም ማጨሎት ሃገርን እዩ እዩ ነሩ። ብእምነት ኣብኡ ዝሕጸብ ከም ዝሓውን ምምእማን። ስለዚ ዝሕግዞኒ እየ ዝደሊ ዝበለ እዩ ዝመስል።

ኢየሱስ ርእይ ምስ ኣበሎ ጸገሙ ተረዲኡ ጊዜ ከይወሰደ ክትሓወዶ ትደሊ እናበለ ሓቲትዎ። ኣብዚ ቅድሚ ምቕጻልና ክንርእዮ ዝሕግዞና ነገር ኣሎ። ኢየሱስ ድላይ ናይ እቲ ሰብ ሓቲትዎ ብዘይፍቓዱ ሓንቲ ኸገብር ኣይደለን ወላ እኳ ጸገሙ እንተ ተረድኡ። ኣምላኽ ንኦሩ እውን ብዘይድላይና ምሕረቱ ፍቕሩ ኣይህበናን እዩ። ስለዚ ኢየሱስ ክልውጠና ክንሓወ ቀጻሊ ሃረርታ ተስፋ ክህልወና እዩ ዝደሊ። እዚ ኸገብረልካ/ኪ ፍቓድካ/ኪ ድዩ እናበለ ይሓተና። እወ ዝብል መልሲ እንተ ሃብና ጥራሕ እዩ ኣምላኽ ግዲኡ ዝገብር። እምበር በዚ ዘለኸዎ ዕጉብ እየ ብሃልቲ እንተ ኾና ኣይግድደናን እዩ። ከምኡ ካልእ ነጥቢ ኣብ ዝኾነ እውና ተስፋ ዘይምቕራጽ እዚ ሰብ ሓደ ዝሕግዞ ዘይብሉ ንክንድዚ ዝኣክል ዓመታት ምጽባዩ እምነቱን ዝነበሮ ተስፋን እዩ ኣጽኒሕዎ እታ ሕርይቲ ዕለት ከኣ መጺኡቶ። ንሕና እውን ኩነታትና ብዘየገድስ ምስ ምሉእ እምነትን ተስፋን ክነብር ከም ዘሎና ሕያው ምስክርና እዩ። ናይ ኣምላኽ ምሕረት በቲ ናይ ሰብ ተስፋ ምቕራጽ ወይ ነዊሕ ጊዜ ብምውሳድ ኣይቅየርን እዩ ኩሉ ጊዜ ክፉት እዩ። ንሕና ብባዕልና ሓንቲ ክንገብር ከምዘይንኸእል ክንኣምን ኣሎና ግን ብሓቂ ክንርእዮ ከሎና ተኣምራት ዝኸውን ድላይ ኣምላኽን ድላይናን ክገትም እንከሎ ጥራሕ እዩ።

እቲ ሰብአይ ብጉሁይ መንፈስ ጎይታይ መን እሞ ኣሎኒ ሓጋዚ ስለ ዘይብለይ ኩሎም ይቕድሙኒ እናበለ እናኣስተማሰለ ዝሕግዞ ከምዘይብሉ ነገሩ። ሰብ ኣብ ምስትምሳል ምስኣተወ ዳርጋ ናይ ምግባር ዓቕሙ ድኹም እዩ። ግን ንእሸቶይ ተስፋ ኣላቶ። ኩሉ ኣብ ዝሓርበተና ዓቕልና ተጸንቂቂ ኣብ ዘለዎ እዋን ተስፋ ገርና ክንብርትዕ እዚ ን38 ዓመት ብዘይተስፋ ምቕራጽ ዝተጸበየ ኣብነትና እዩ። ዝገብሮ የብለይን ኩሉ ኣባኻ ኣወፍዮ ኣሎኹ ኣብ ምባል እንተ በጻሕና ክንቅይር ተስፋ ኣሎና። ከምኡ ኢየሱስ ብጻይ እቶ ሓጋዚ ዘይብሎም ንጹጋትን ንዑቓትን እዩ። በዚ እዩ ዓርኪ መጸብሓንን ኃጥኣንን ዝተባህለ። ኣብ በይንና ተሪፍና ወላ ሓደ ክሕግዞና ፍቓደኛ ኣብ ዝኾናሉ ሓንትስ ኣብኡ ተስፋ ይሃልወና እምበር ምሳና ኣሎ።

ኢየሱስ እምነትን ተስፋን እቲ ሰብአይ ርእዩ ሽዑ ንሽዑ **ተንሥእ እሞ ዓራትካ ኣልዒልካ ኪድ ኢልዎ?** ክኸውን ንዘይክእል ነገር ክገብር ትንሥእ ኢልዎ። መንጻፋ ወይ እታ ማእሲ ፈኳስ እያ ነራ ትኸውን ተንሥእ ምስ ተባህለ ጊዜ ከይወሰደ ብድድ ኢሉ። ብኡብኡ ሓወየ እታ ን38 ዓመት ዝደቀሰላ ማእሱ። ን38 ዓመት ዝጸሎ ማእሲ ሕጂ ክጸራ ብዙሕ ትርጉም ኣይህብን እዩ ግን ምስ ኢየሱስ ኮይኑ ዝክኣሎ ገሩ ኣልዒሉ ኸኣ ከደ። ኣብዚ ትንሥኤ ኣብ ሓዲስ ሕይወት ምትንባህ እቲ ኢየሱስ ምንጩ ዝኾነ ንርኢ። “ኣነ ትንሣኤን ሕይወትን እየ” ዝበሎ። ካልእ ክንግንዘቦ ዘሎና እዚ ሰብአይ ከምታ ኢየሱስ ዝበሎ እዩ ገሩ። ምስተሓተ ነቲ ዝተገብረሉን ዝተባህሎን መንጩ ኢየሱስ ምጃኑ መስኪሩ። እምነት ስለ ዝገበረ ቅልጡፍ መልሲ ረኺቡ። እዚ ሰብ ኣርእያ ንኹልና እዩ። ነቲ ብኢየሱስ ዝተገብረልና ምሕዋይን ካልእ ጸጋታትን ኣመስጊና ኩሉ ጊዜ ነቲ ንሱ ዝብለና ጽን ክንብል።

ኣብዚ ናይ ዓወት መገዲ ንርኢ። ኣብ ዓለም ብዙሕ ነገራት ኣሎ ዝስዕረና። ብዙሕ ሃረርታ እንተ ኣሎናን ዝክኣለና ክንገብር እንተ ቆረጽናን ኣብ ገለ እዋን ተስፋ ዘይብሉ ክመስል ይክእል ይኸውን እንተ ኾነ ጸጋ/ ኃይሊ ኣምላኽ ሽዑ ዕድል ይረክብ እሞ ሽዑ ምስኡ ኮና ነቲ ንዓመታት ዘሳቕየና ዝነበረ ክንሸንፎ ንኸእል። ቅ. ጳውሎስ ኣብ 2ቆሮ 12:8-10 ነዚ ሓሳብ ክገልጽ እንከሎ ነዚ **ሥቓይ ካባይ ኣርሕቆ ኢለ**

ንጎይታ ሠለስተ ሳዕ ለምንክዎ ንሱ ኸአ ኃይለይ ኦብ ድኻም እዩ ዝግለጽ እሞ ጸጋይ ይኣኽለካ በለኒ። ስለዚ ኃይሊ ክርስቶስ ኦብ ልዕሊይ ምእንቲ ኺኃድር ብብዙሕ ተሓጓስ ብድኻመይ ክምካሕ እየ። እምብእርከስ ምስ ዝደክም ኸው እየ ዝብርትዕ እሞ ምእንቲ ክርስቶስ ኢሊ ብድኻም ብጸርፊ ብኃሳር ብስደት ብጸበባ እሕጎስ ኣሎኹ ይብል።

ኢየሱስ ቅድሚ ምሕዋይና ወይ እውን እንልምኖ ክኸነልና ክንገብር ዘሎና ኣሎ። መጀመርያ ምሉእ እምነት ክህልወና ኣለዎ። እምነት ዘይብልካ ዝግበር የለን። ድሕሪኡ ብኩሉ ዝተሰናዶና ክንከውን ኣሎና። ሕይወትና ንጸጋ ኣምላኽ ክቕበል ክንቅርቦ ኣሎና። ካብ ኃጢአትና ክንሳሕ። ኣብ ፍቕሪ ኣምላኽ ክንርከብ ኣሎና። ብዙሕ ጊዜ ሕይወትና ከምዘለዎ እንከሎ ድላይና ክንውሃብ ወይ ክግበረልና ኢና እንደሊ እዚ ግን ምስ ኣምላኽ ኣይከይድን እዩ።

ኢየሱስ ካብ መንፈሳዊ መልመስትና የሕውየና ነቲ ብመንፈስ ሰይጣን ኣሲሩ ኣልሚሱና ዘሎ ኣብ ጽድቂ ገጽና ከይንኸይድ ኣሲሩና ዘሎ ከሕውየና ፍቓዱ እዩ። ኣብ ጥምቀትና ፍሉይ ጸጋ ውሉዱነት ተዋሂብና ኣብ መንግስተ ሰማይ ዝወስድ ጉዕዞ ሕይወት ጀሚርና። ኣብ ሓቅን ጽድቅን፣ ኣብ መንበረ ታቦት ኣምላኽ ገጽና ክንጉዳዝ ኣብቲ ምንጪ ኹሉ ዝኾነ ኣምላኽ ክንከይድ ዘኽእል ኃይሊ ተዋሂብና ኢና። ኣብ ጉዕዞ ግን ባህርያውን ባዕልኻ ዝፈጠርካዮ መግንቀፊ ንመንፈስ ዘልምስ ኣሎ በዚ ኢና ሎሚ ክንሓዊ ኣብ ኢየሱስ ክንምለስ ዘሎና። ሕጂ እውን ክትሓዊ ሰላም ዝመልኦ ሕይወት ሓዝካ ክትጉዳዝ ትደሊዶ እናበለ ይሓተና ዘሎ።

ኣሚኑ ዓራቱ ሓዙ እናኸደ እንከሎ ኣኸበርቲ ሕጊ ዝብሃሉ ሰንበት መዓልቲ ዓራትካ ክትጸውር ኣይግብአካን እናበሉ ደው ኣቢሎም። ብሕጊ ኣይሁድ ሰንበት (ቀዳም) ዝኾነ ነገር ክገብሩ ኣይፍቀዱን እዩ። ስለዚ ዓቢ ምጥሓስ ሕጊ እዩ ገሩ። ንሱ ግን እቲ ዘሕወየኒ እዩ ከምኡ ኢሉኒ እናበለ መሊሱ። መንእዩ ከምኡ ዝብለካ ኢሎም ምስ ሓተትዎ ዘገርም እቲ ዝሓወየ ንኢየሱስ መን ምዃኑ ኣይፈለጠን። እንተ ወሓደ ስሙ ክሕዝ ነርዎ ን38 ዓመት ማሲኑ ዝነበረ ዘሕወዮ ዘይምፍላጥ ፍሉይ ትምህርቲ ኣለዎ። ብዙሕ ጊዜ ደቂ ሰበ ነቲ ዝገባየ ነገር ዝገበረልና ረሲዕና ወይ እውን ትማሊ ሳላ ሰባት ኣብዚ ዘሎናዮ በጺሕና ክነብቅዕ ኩሉ ምስ ተቐየረልና ሓንቲ ከምዘይተገብረልና ኮና ክንከይድ ከሎና የድንጽው እዩ። ንኹሉ ረሲዕና ኣብ ካልእ ነድህብ። ልዕሊ ኹሉ ኣምላኽ ኣብ ዝሓለፈ ዝገበረልና ረሲዕና ክንደይ ኢና ንኣምላኽ ረሲዕና እንገብር። ንዝተገብረልና ሰናይ ክንርኢ እንተ ኸአልና ጥራሕ ኢና ሰናይ እንገብር።

ኣኸበርቲ ሕጊ ኢና ዝብሉ ነዚ ሰብ ሓንቲ መዓልቲ ክሕግዝዎ ከበጽሕዎ ኣጀኻ ክብልዎ ዘይክኣሉ ሓውዩ መንጸፉ ብምጸሩ ብምዓልቲ ሰንበት ወጢሮም መቐጻዕቲ እውን ከውርዱሉ ይክኣል ደው በለ ሕጊ ተፍርስ ኣሎኻ ኢሎም። ገለ ሰባት ኣለዉ ኣብ ንኣሸቱ ነገራት ሕጊ ዘይኸበረ ኢሎም ንዝገባየ ነገር ክርእዩ ዘይክእሉ። ንጉዳይ ኣምላኽ ኣብ ንኣሸቱ ነገራት ኣተሓሒዝና ንርኢ እዚ ኸአ ትርጉም የቐይር። እዞም ኣኸበርቲ ሕጊ ነቲ ኢየሱስ ዝገበሮ ሰናይ ነገር ክርእዩ ኣይክኣሉን እዚ ኸአ ክሳብ ክንደይ ካብ ኣምላኽ ርሒቆም ከምዝነበሩ እዩ ዝነግረና። ካብ ኣምላኽ ዝርሓቀ ሕይወት ንጽቡቕ ክርኢ ይኸብዶ እዩ። እዚ ሰብ ን38 ዓመት ማሲኑ እዩ ነሩ እንታይ ዓይነት ሕይወት ይነበር ከምዝነበረ ወላ ሓደ ካባና ክርድኦ ወይ ክግምቶ ኣይክእልን እዩ። ንስድርኡ ክሕግዝ ዘይምኽኣሉ፣ ዝነበሮ ሕይወት ተስፋ ዝኸልኦ ዘሓለሎ፣ ንበይኑ ምዃኑ፣ ሕጂ ኸአ መራሕቲ ሃይማኖት ወላ ሓንቲ መዓልቲ ክሕግዝዎ ዘይክኣሉ ነቲ ኢየሱስ ዝገበረሉ ክነቕፉ ክርኢ እንከሎ እንታይ ኮኑ ሓሲቡ ይከውን? ንሕና እውን ብዝተፈላለየ መገዲ ነዚ ንደግሞ ኢና።

ነዚ ሰብ ስለ ዘሕወየ ፣ካብ ሕማምን ኩሉ ዝነበሮ ጸገማትን ነጻ ስለ ዝገበረ፣ ተስፋኡ ስለ ዝሓደሰሉ፣ ንፍቕሪ እግዚአብሔር ከምዝፈልጥ ስለ ዝገበሮ ቅ. ዮሐንስ እቶም መራሕቲ ሃይማኖት ንኢየሱስ ኣሳደድዎ

ክቅትልዎ እውን ይደልዩ ነበሩ ይብላሉ። ነቲ ውጹእ ሓቂ ምሕረት ክርእዩ አይደለዩን፤ ሓቂ ንገዛእ ርእሳ ከምእትፍለጥ ገበረት ንሕናኸአ እዚ ካልአይ ጊዜ ክኸውን አይነፍቅድን። በዚ ኸአ አብቶም ንኢየሱስ ዝጸልኡ ርኹስ መንፈስ ክሳብ ክንደይ ከምእተጠምጠም ክንርኢ ንኸእል። ንሕና እውን አብ ገለ እዋን ንሓቂ ንጽድቂ ልብና ብኸፍአት ምስ ዓወረ እናረአና ንጥሕሶ ኢና። አብዚ እዋን እንታይ ዝጠሓስክዎ አሎ ክንብል ይግባእ።

አበው ነዚ ክፍሊ ወንጌል ብዕምቆት ርእዮም ትርጉም ይህቡሉ። ቅ. ዮሐንስ አፈውርቅ አብ ስብከቱ፤ እቲ ቀላይ አምሳል ጥምቀት ክርስትና እዩ ግን ቀላይ ቤተ ሳይዳ አካላዊ ምሕረት እዩ ሂቡ ጥምቀት ግን ናይ ነፍሲ ርስሓት እዩ ዘሕዊ። አብ በይተሳይዳ ሓደ ሰብ ጥራሕ እዩ ሓውዩ ንሱኸአ አብ ሓደ እዋን ሓደ እዩ ዝሓዊ፤ ጥምቀት ግን ንኹሉ ኩሉ ጊዜ ክፉት ኮይኑ ዘሕዊ ደቂ አምላኽ ዝገብር እዩ። አብ ክልቲኡ ናይ አምላኽ ኃይሊ ብአምሳል ማይ ይግለጽ ይብላሉ።

ቅ. ዮሐንስ ንፍሉይ ትምህርቲ ኢሉ ኢየሱስ ነቲ ሰብአይ አብ ቤተ መቐደስ እንደገና ረኺቦ እዋ እንሆ ሓዊኻ አሎኻ ካብዚ ዝገድድ ከይረኽበካ መሊሰካ ኃጢአት አይትግበር ከምዝበሎ ይነግረና። እዚ ሰብ ምናልባት ንአምላኽ ከመስግን አብ ቤተ መቐደስ መጺኡ ይኸውን ሽዑ ኢየሱስ እቲ ናይ ምሕዋይ ጉዕዞ ምልክት ክህልዎ ኢሉ። አብኡ ቅርብ ኢሉ ሕጂ እውን ኢየሱስ እዩ አብቲ ዘለዎ ዝመጽአ ናይ ነፍሲ ጥዕና ዝያዳ ካብ ናይ ሰውነት ጥዕና ከምዝኾነ ገሊጽሉ። ቅዱስ ፍርሂ ገርና ካብ ኃጢአት ክንርሕቕ ከምዘሎና ንአና እውን ይነግረና። ንአምላኽ ምፍራሕ ክንብል እንከሎና ካብ ፍቕሪ ዝተላዕለ ፍርሕ እዩ ዘስምዕ። ስለዚ አንጻር ኃጢአት ክንቃለስ አሎና ምኽንያቱ ተጻይ አምላኽ ስለ ዝኾነ ከምኡ ኃጢአት ብምግባርና አብዚ ዓለምን አብ ዝመጽእ እንቕጻዕ ስለ ዝኾና። ደጊምካ አይትአብስ ኢልዎ ድህሪ ንስሓ ዝብሃለና ቃል እዩ። አብቲ ዝአቶናዮ ናይ ምሕረት ሕይወት ክንጸንዕ ይግብአና። ኃጢአት ጸጋ አምላኽ ቀንጢጢ ከም እንማስን እዩ ዝገብረና ስለዚ ከይንኃጥእ ጻዕሪ የድልየና።

አብዚ አብ ጉዕዞ ጸም አብ ዘሎናዮ እዋን ብዝያዳ መልእኽቲ ናይ እዚ ንባብ ብዓቢኡ ክርድአና ይግባእ። አምላኽ ክሳብ ክንደይ ከምዘፍቀረና ርኢና ክንክእል አሎና። ጉዕዞ ጸምና ነቲ አምላኽ ሕይወትን ምሕዋይን ሞራላውን መንፈሳውን ናጽነት ንአና ብብእዋኑ ዝህበና ርኢና ምስቲ ብአንጻሩ ነቲ አብ ልቢ ሰባት ሱር ዝሰድድ ክፍአት እዋ አብ ገዛእ ርእስና እንፈጥሮ ገሃነም ርኢና ዘይምርአይና ከሕስበና አለዎ። ፀሓይ ብቐትሩ እናዓረበትካ እንከላ ብስም ዓውዓው በልካ ጽቡቕ ዘሎኻ ኮይኑ ክስምዓካ አይግባእን። ንጥፍአት ኢኻ ትጉዓዝ ዘሎኻ ስለዚ ሎሚ አምላኽ አብ ዘሎኻዮ መጺኡ አሎ ስምዓዮ ተቐብሎ።

እምብአር ጉዕዞ ጸም ጭ ነቲ ኢየሱስ አብ ሕይወትና ክህበና ዝደልዮ ናይ ምሕዋይ ጸጋ ከምእንኸፍት ይገብረና። በርቲዕና ንኸልኦት አብ ኢየሱስ ክም ዝጽመጽኡ ክንገብር ሓይሊ ይህበና። ከምኡ ክንሳሕን ብኃጢአትና ክንጽጸት ይሕግዘና። ነቶም ከምቶም መራሕቲ ሃይማኖት ንርእስና ዓጺና ከይንርኢ ገሮምና ዘለዉ ናይ ክፍአት ነገራት ከምእንስዕር ይገብረና። በዚ እዩ ቤተ ክርስትያን “ንጹም ጸመ ወናፍቅር ቢጸነ” እናበለት ሰንበት ሰንበት ክንዝምር እትደልየና።

አብ ኩሉ አምላኽ አብዘሎናዮ መጺኡ ካብ ዘሎና እንሓውያልይ ጸጋን በረኸትን የውርደልና።
ቅዱስ ጉዕዞ ጸም ይግበረልና።
አባ ንጉሠ ፍሥሓ